



MALTA

**QORTI ĊIVILI
PRIM' AWLA**

**ONOR. IMĦALLEF
JOSEPH R. MICALLEF**

Seduta ta' l-1 ta' Marzu, 2004

Ċitazzjoni Numru. 1761/1998/1

Richard u Grace konjuġi AZZOPARDI

VS

**Isabel CASSAR, mart Bernard u l-istess Bernard
Cassar għall-interess li jista' jkollu**

Il-Qorti:

Rat l-Att taċ-Ċitazzjoni mressaq fl-1 ta' Settembru, 1998, li bih l-atturi ippremettew:

Illi l-atturi kienu silfu 'brevi manu' diversi ammonti ta' flus lil binhom Joseph Azzopardi u lill-konvenuta, u dan kemm direttament u kemm billi f'hallsulhom diversi kontijiet biex saru xogħolijiet fil-fond fuq Plot 353 Pembroke Home Ownershiip Scheme (illum 353 'Sanctus Joseph' Triq Napuljun Tagliaferro, Pembroke kif ukoll biex jigi attrezzat l-imsemmi fond;

Kopja Informali ta' Sentenza

Illi meta saru dawn it-transazzjonijiet l-istess binhom Joseph Azzopardi u l-konvenuta Isabel nee' Borg kienu qed iħejju ruħhom għaż-żwieġ u eventwalment iżżewġu u bdew il-ħajja konjugali tagħhom fl-imsemmi fond;

Illi sfortunatament l-imsemmi Joseph Azzopardi miet tragikament u sussegwentement il-konvenuta iżżewġet lill-konvenut Barnard Cassar, u ż-żewġ konvenuti baqgħu jgħixu fl-istess fond;

Illi l-atturi qatt ma rċevew rifiżjoni tal-flus li kienu ħarġu b'self u ta' l-ispejjeż li kienu għamlu f'isem Joseph Azzopardi u l-konvenuta biex saru xogħolijiet fil-fond in kwistjoni u biex jiġi attrezzat l-istess fond;

Għalhekk l-atturi talbu lil din l-Onorabbli Qorti għaliex m'għandhiex:

1. M'għandux jiġi dikjarat u deciż li l-atturi huma kredituri tal-konvenuta fl-ammonti ta' flus li huma avvanzaw lilha u lill-mejjet binhom Joseph Azzopardi biex tlestiet u twaqqfet id-dar konjugali fuq il-fond Plot 353 Pembroke Home Ownership Scheme (illum 353 'Sanctus Joseph' Triq Napuljun Tagliaferro, Pembroke li hi r-residenza attwali tal-konvenuti);
2. M'għandux jiġi likwidat l-ammont dovut lill-atturi;
3. M'għandhiex il-konvenuta tiġi kkundannata li tħallas lill-atturi l-ammont hekk likwidat;

Bl-ispejjeż, kompriżi dawk ta' l-ittri legali ta' l-10 t'Awissu, 1994, tas-16 ta' Settembru, 1994, tal-11 ta' Marzu, 1995, 15 t'April, 1995, 21 ta' Lulju, 1995, u dawk ta' l-ittra ufficjali tal-5 ta' Diċembru, 1995, kontra l-konvenuta. Iż-żewġ konvenuti jibqgħu mħarrkin għas-subizzjoni;

Rat id-Dikjarazzjoni maħlufa u n-Nota tax-Xieħda tal-atturi;

Rat in-Nota mressqa fit-12 ta' Frar, 1999, li biha l-imħarrkin miżżewġin Cassar eċċepew:

Kopja Informali ta' Sentenza

1. Illi l-eċċepjent Bernard Cassar għandu jiġi liberat mill-osservanza tal-ġudizzju bl-ispejjeż kontra l-atturi, minhabba li mhuwiex legittimu kontradittur f'din il-kawża billi la hu u anqas il-komunjoni ta' l-akkwisti bejnu u martu Isabel Cassar ma huma debituri lejn l-atturi, u ma ħadu ebda self minn għandhom;

2. Illi fil-konfront ta' l-eċċepjenti Isabel Cassar it-talbiet attriċi huma infondati fil-fatt u fil-liġi billi hija qatt ma ħadet jew irċeviet ebda self mingħand l-atturi la qabel, u anqas matul, iż-żwieġ tagħha ma' Joseph Azzopardi;

3. Illi anqas Joseph Azzopardi ma ħa jew irċieva xi self mingħand l-atturi matul iż-żwieġ tiegħu ma l-eċċepjenti Isabel Cassar; u sa fejn taf hi, anqas qabel iż-żwieġ tiegħu magħha ma kien ħa jew irċieva xi self mingħand l-atturi;

4. Illi f'kull każ u bla pregudizzju għas-sueċċepit, l-eċċepjenti Isabel Cassar mhijiex legittimu kontradittur fir-rigward ta' l-obbligazzjonijiet li seta' daħal fihom Joseph Azzopardi;

5. Illi anke fir-rigward ta' l-eċċepjenti Isabel Cassar it-talbiet ta' l-atturi huma infondati fil-fatt u fil-liġi u għandhom jiġu respinti bl-ispejjeż kontra tagħhom;

6. Salvi eċċezzjonijiet ulterjuri;

Rat id-Dikjarazzjoni maħlufa u n-Nota tax-Xiehda tal-imħarrkin Cassar;

Rat ix-xhieda mogħtija mill-partijiet u mix-xhieda mressqin minnhom, magħduda magħha l-provi dokumentali;

Semgħet it-trattazzjoni tal-avukati tal-partijiet;

Rat l-atti kollha tal-kawża;

Rat id-Degriet tagħha tas-27 ta' Mejju, 2003, u tad-9 ta' Ottubru, 2003, li bihom ħalliet il-kawża għas-sentenza;

Ikkunsidrat:

Illi din hija azzjoni għal kumpens għal spejjeż minfuqa fl-interess ta' terza persuna u għar-radd lura ta' flus mislufin lill-istess persuna. L-atturi huma l-ġenituri tal-ewwel raġel tal-imħarrka Isabel Cassar. L-atturi qegħdin ifittxu l-ħlas lura tal-ispejjeż li kienu nefqu biex saru xogħlijiet fid-dar li fiha kien daħal jgħammar binhom mal-imħarrka u għar-radd lura ta' flus li huma jgħidu li silfu lil binhom minn fuq l-idejn għal dan il-għan;

Illi l-imħarrkin laqgħu għal din l-azzjoni billi, fir-rigward tal-imħarrek (it-tieni raġel tal-konvenuta), huma jgħidu li l-atturi ma messhomx ħarrkuh għaliex m'għandu jagħtihom xejn lura. Jgħidu wkoll li l-konvenuta ma ngħatat xejn mill-atturi u m'għandhiex xi troddilhom lura. Izidu jgħidu li m'huwix minnu li l-attur silfu flus lil binhom, u li, fi kwalunkwe każ, huma ma jwiegħbu għall-obbligazzjonijiet li seta' daħal fihom bin l-atturi;

Illi mill-fatti li joħorġu mill-atti tal-kawża, jirriżulta li l-atturi jigu l-ġenituri ta' Joseph Azzopardi. Binhom kien iżżewweġ lill-imħarrka Isabel imwiela Borġ lejn nofs l-1991. Huma kienu marru jgħixu f'dar f'Pembroke, li kienu kisbu qabel iż-żwieġ mingħand l-Awtorita' tad-Djar. Fil-31 ta' Mejju, 1992¹, Joseph Azzopardi miet fi traġedja li seħħet waqt li kien qiegħed jogħdos. Meta miet ma kellux tfal u lanqas kien ħalla testament. Xi tliet snin wara li romlot, Isabel Azzopardi iżżewġet lill-imħarrek Bernard Cassar. Fil-5 ta' Diċembru tal-1995, l-attur interpella lill-imħarrka b'att ġudizzjarju biex tersaq għal-likwidazzjoni u l-ħlas "ta' diversi pagamenti li saru minnu f'ismek u f'isem Joseph Azzopardi, ibnu u l-ewwel raġel tiegħek, kif ukoll ta' diversi flus kontanti mislufin lill-istess Joseph Azzopardi"². Fil-1 ta' Settembru, 1998, infetħet il-kawża;

Illi l-konsiderazzjonijiet ta' dritt marbutin mal-każ jeħtieġu li tiġi determinata, qabel kull ħaġa oħra, il-bażi vera tal-azzjoni attriċi. Din il-bażi tidher mill-att taċ-Ċitazzjoni li tistrieħ fuq żewġ sisien: l-ewwel hemm it-talba għall-ħlas

¹ Xhieda ta' Isabel Cassar 11.6.2001, f'pag. 117 tal-proċess

² Dok "RAA1", f'pag. 157-8 tal-proċess

lura ta' flus minfuqa mill-attur fl-interess tal-ispejjeż magħmula minn ibnu u l-imħarrka, fl-okkażjoni tal-armar ta' dik li kellha tkun id-dar taż-żwieġ tagħhom (u kif għal ftit xhur kienet tassew); fit-tieni lok, hemm it-talba għar-radd lura tal-flus li l-attur jgħid li huwa silef lil ibnu għall-istess għan. Għalkemm il-kawżali taż-żewġ għamlet ta' talbiet jistgħu jagħtu 'l wieħed x'jifhem li l-atturi qegħdin jintentaw aktar minn azzjoni waħda, joħroġ ċar mill-provi li l-kuntest ta' dak kollu li l-atturi jgħidu li seħħ kien wieħed: jiġifieri dak li jwieżnu lil binhom fl-ispejjeż li kienu qegħdin isiru fid-dar li fiha kien sejjer joqgħod, u li tali għajjnuna tissarraff f'benefikat tangibbli li sar f'dik il-proprijeta' li minnu ibbenefikat u għadha tgawdi l-imħarrka u żewġha;

Illi jidher, għalhekk, li l-atturi qegħdin jeżerċitaw l-azzjoni sussidjarja magħrufa bħala l-*actio de in rem verso*, li hija azzjoni mogħtija lil persuna f'dawk il-każijiet fejn ma tistax titressaq azzjoni *ex contractu*³. Din l-azzjoni hija msejħa sussidjarja għaliex ma tistax tinbeda jekk mhux wara li l-attur ikun fittex għalxejn mod ieħor lil min stagħna bi ħsara tiegħu⁴ jew jekk ma jintweriex li ma kien hemm l-ebda azzjoni li setgħet issir⁵. Tista' titressaq ukoll fejn jintwera li jkun għalxejn li l-attur l-ewwel jipprova jmexxi kontra d-debitur tiegħu f'każ, per eżempju, li dan ikun falla jew telaq għal kollox mill-ġurisdizzjoni⁶;

Illi l-azzjoni hija wkoll, u minħabba dak li għadu kemm ingħad, waħda ekwitativa⁷. Kemm hu hekk, il-prinċipju li jmexxi din l-għamla ta' azzjoni huwa dak li m'huwiex xieraq li persuna tistgħana bi ħsara ta' ħaddieħor (*nemo licet locupletari cum aliena iactura*)⁸. Għalhekk, il-limiti tal-azzjoni huma l-qies tal-vantaġġ li t-terza persuna tkun kisbet minħabba l-ispejjeż minfuqa mit-terz, u għandha l-mira li terġa' trodd l-ekwilibriju bejn il-patrimonju ta' min ikun stagħna u dak tal-parti li tkun għamlet jew nefqet spejjeż biex dan ikun seħħ⁹. Billi din l-azzjoni għandha l-

³ P.A. 14.12.1966 fil-kawża fl-ismijiet *Grima vs Fava et* (Kollez. Vol: L.ii.487)

⁴ P.A. 4.3.1955 fil-kawża fl-ismijiet *Seychell vs Farrugia* (Kollez. Vol: XXXIX.ii.593)

⁵ P.A. 10.12.1955 fil-kawża fl-ismijiet *Żammīt vs Farrugia et* (Kollez. Vol: XXXIX.ii.787)

⁶ P.A. GV 26.4.2002 fil-kawża fl-ismijiet *Blye Engineering Co. Ltd. vs Stanley Sullivan et*

⁷ Dig. "De Jure Dotium", fr.6 "Quia bono et aequo conveniat aut lucrari aliquem cum damno alterius, aut damnum sentire per alterius lucrum"

⁸ Kumm. 15.9.1989 fil-kawża fl-ismijiet *Mattocks et vs McKeon* (Kollez. Vol: LXXIII.iv.1018)

⁹ Pescatore – Ruperto *Codice Civile Annotato* (7^a Ediz. 1978) par 2041, pag. 2008

għerq tagħha fl-istitut tal-kważi-kuntratt, irid jintwera li l-fatt huwa wieħed leċitu u volontarju u li minnu titnissel obbligazzjoni¹⁰, u li l-fatt ma jkunx seħħ kontra l-projbizzjoni espressa tal-parti interessata¹¹;

Illi ingħad ukoll¹² li l-elementi li jsejsu l-azzjoni huma (a) li persuna kisbet jew qegħda tikseb vantaġġ jew utilita'¹³ minhabba li xi ġid ta' haddiehor għadda għandha jew minhabba li xogħlijiet jew servizzi twettqu fi hwejjigha bla ma sar il-ħlas għalihom jew b'mod li ġew iffrankati spejjeż lill-parti li b'hekk tkun stagħniet¹⁴; (b) it-tnaqqis mill-ġid tal-parti l-oħra b'titolu lukrattiv; (ċ) ir-rabta bejn it-tnaqqis tal-ġid tal-parti l-waħda u ż-żieda jew benefiċċju tal-parti l-oħra; (d) in-nuqqas ta' raġuni li tiġġustifika l-arrikkiment ta' parti u l-"ftaqir" tal-parti l-oħra u (e) li min laqa' għandu l-ħaġa jew is-servizz stagħna b'dik il-ħaġa jew b'dak is-servizz¹⁵. Il-Qorti hija tal-fehma li dawn l-elementi japplikaw kollha għal dan il-każ sa grad biżżejjed biex jista' jingħad li l-baži tal-azzjoni attriċi tinsab fondata tassew, ċertament fil-konfront tal-imħarrka Isabel Cassar;

Illi fil-każ li għandha quddiemha l-Qorti, jirriżulta dokumentat u pruvat kif imiss li l-attur ħareġ xi spejjeż biex saru xi xogħlijiet fid-dar li kellha tkun id-dar taż-żwieġ ta' ibnu u tal-imħarrka. Huwa minnu li hdejn l-ispejjeż li nefaq missier il-konvenuta tali spejjeż maħruġa u mħallsin mill-attur huma iżgħar. Imma, fis-sewwa, irid jingħad li l-ebda parti mid-dokumentazzjoni abbundanti mressqa mill-imħarrka dwar l-ispejjeż li ħareġ missierha¹⁶ ma twaqqa' xi waħda miċ-ċirkostanzi li fuqhom l-atturi jibnu l-pretensjonijiet tagħhom. Għalkemm il-mod kif inħarġu l-irċevuti li l-attur ressaq bi prova tal-ispejjeż minfuqa minnu m'huwix għal kollox ortodoss¹⁷, il-fatt li nħarġu tali spejjeż huwa pruvat tajjeb biżżejjed minn għejjun oħrajn,

¹⁰ Art. 1012 tal-Kap 16

¹¹ Art. 1019 tal-Kap 16

¹² Ara, per eżempju, Torrente *Manuale di Diritto Privato* (9^a Edit., 1975) par 387, pag. 634

¹³ App. Kumm. 5.4.1957 fil-kawża fl-ismijiet *Calleja vs Żammit Tabona* (Kollez. Vol: **XLIi.631**)

¹⁴ Amos & Walton's *Introduction to French Law* (3rd Edit.), pag. 197

¹⁵ P.A. 30.11.1955 fil-kawża fl-ismijiet *Parnis vs Vella noe* (Kollez Vol: **XXXIX.ii.764**) u li kienet tirrigwarda spejjeż minfuqin minn iben biex itejjeb id-dar ta' missieru li kien interdet u li, għalhekk, ma setax jagħti l-kunsens tiegħu biex isiru dawk ix-xogħlijiet

¹⁶ Ara Affidavit Alfred Borg (28.8.2002) u l-ghadd ta' dokumenti mressqin miegħu, f'pagġ. 204 sa 289 tal-proċess

¹⁷ Kontro-eżami tal-attur 12.2.2001, f'pagġ. 76 sa 81 tal-proċess

fosthom mill-imħarrkin infushom¹⁸. Mill-prospett imressaq mill-attur¹⁹, il-Qorti ssib li, għajr għal żbank ta' Lm 500 minn kont (li m'huwa bl-ebda mod dokumentat), l-ammonti li l-attur jgħid li ħareġ huma murija u mhux kontradetti. Min-naħa l-oħra, l-fatt li jingħad minn persuna (f'dan il-każ, l-imħarrka) li ma tafx li kien sar xi għoti ta' flus jew infieq ta' spejjeż m'huwiex l-istess bħal ċaħda li dik l-għotja tkun saret jew li dik l-ispiza tkun intefqet;

Illi jirriżulta wkoll li l-attur m'għenx biss lil ibnu Joseph qabel iżżewweġ imma lil uliedu l-oħrajn ukoll²⁰. Hemm ukoll xhieda li tgħid li f'okkażjoni minnhom l-attur għadda l-flus lil ibnu quddiem ħaddieħor²¹. Intwera li, f'Marzu tal-1991²², jiġifieri xi ftit żmien qabel iż-żwieġ, l-attur żbanka somma mhux ċkejna minn kont li kellu depożitat f'bank u dan l-iżbank seħħ fi żmien meta tħallsu wħud mix-xogħlijiet jew servizzi li saru fid-dar ta' Pembroke;

Illi l-imħarrkin ressqu għadd ta' eċċezzjonijiet li bihom jippruvaw iġibu fix-xejn l-azzjoni attriċi. Fost l-imsemmija eċċezzjonijiet wieħed isib li l-imħarrkin qatt ma ngħataw xejn mill-atturi jew li qatt ma sselfu xejn mingħandhom; jgħidu wkoll li m'humieq il-kontraditturi legittimi tal-pretensjonijiet attriċi; u li huma ma jwegħbu għal xi obligazzjonijiet li seta' daħal għalihom iben l-atturi meta kien għadu ħaj u li setgħu kienu obligazzjonijiet "parafernali" għalih. Waqt it-trattazzjoni tal-aħħar, l-abbli difensur tal-imħarrkin zied jissottometti wkoll li, ladarba s-"self" sar lil iben l-atturi, dan għandhom iwiegħbu għalih ħutu u l-atturi nfushom, bħala l-werrieta tiegħu *ex lege*;

Illi l-Qorti hija tal-fehma li l-eċċezzjoni mqanqla mill-imħarrek hija mistħoqqa. Mhux biss l-ebda waħda mit-talbiet attriċi ma tirreferi għalih, imma lanqas toħroġ rabta bejnu u xi waħda mill-premessi fl-Att taċ-Ċitazzjoni. Kif sewwa jissottometti, jekk tniisset xi obligazzjoni fil-konfront ta' martu, din bl-ebda mod ma torbot lilu u lanqas il-komunjoni tal-akkwisti li llum teżisti bejn l-imħarrkin.

¹⁸ Xhieda ta' Bernard Cassar 2.11.2001, f'paġġ. 147-8 tal-proċess; u xhieda ta' Isabel Cassar 11.6.2001 u 5.12.2001, f'paġġ. 132-3 u 174 tal-proċess rispettivament

¹⁹ Dok "RA1", f'paġġ. 26 tal-proċess

²⁰ Xhieda ta' Tony Azzopardi 16.6.2000, f'paġġ. 59 tal-proċess

²¹ Dokti "RA13" u "AA", f'paġġ. 38 u 53 tal-proċess

²² Dok "RA15", f'paġġ. 40 tal-proċess

Għalkemm jista' jingħad li huwa jgawdi mill-benefikat li sar bi spejjeż tal-attur, ma jirriżultax li teżisti fil-konfront tiegħu l-korrelazzjoni tal-elementi kollha tal-azzjoni attriċi kif hawn fuq imfissrin;

Illi, mill-bqija u fid-dawl tal-konsiderazzjonijiet ta' dritt li saru iżjed qabel u li jsawru l-azzjoni mressqa mill-atturi, il-Qorti hija tal-fehma l-eċċezzjonijiet l-oħrajn kollha mqanqlin mill-imħarrka Isabel Cassar ma jistgħux jintlaqgħu u dan prinċipalment għaliex l-istess eċċezzjonijiet jinjoraw in-natura essenzjali tal-azzjoni preżenti;

Illi l-fatt waħdu li iben l-atturi sata' ma għarrafx lil martu li missieru kien tah xi flus bħala għajnuna ma jibdel xejn min-natura jew mis-saħħa tal-azzjoni mibdija kontriha. Kif ingħad diġa', huwa l-fatt tal-vantaġġ miksub mill-parti mħarrka li jnissel il-ħolqa tal-interess bejnha u l-atturi. M'hijiex rabta kuntrattwali, imma rabta ta' fatt;

Illi l-imħarrka tişhaq ukoll li l-atturi damu żmien twil wara l-mewt ta' binhom ma semmewha xejn dwar xi pretensjoni li seta' kellhom. Għe muri li l-ewwel pretensjoni saret f'xi żmien qabel Awissu tal-1994²³. Hija tressaq l-ideja li l-atturi kellhom mottiv li jibdew il-kawża meta saru jafu li kienet qegħda taħseb biex terġa' tizzewweg. Hawnhekk ukoll, il-Qorti ssib li dan m'huwiex biżżejjed biex iwassalha għall-fehma li l-azzjoni attriċi m'hijiex fondata. Fl-ewwel lok, ma ntwera bl-ebda mod (għalkemm saret allegazzjoni f'dan is-sens waqt it-trattazzjoni tal-għeluq) li l-attur għadda l-flus u ħareġ l-ispejjeż b'sens ta' liberalita'. Għalkemm huwa minnu li ma kienx hemm ftehim formali għar-radd lura tal-flus maħruġa, l-Qorti m'għandha l-ebda dubju li l-attur ried li minn dawk l-ispejjeż igawdi ibnu u mhux jagħmel għotja lil dik li kellha tkun mart ibnu. Fit-tieni lok, jidher li kienet l-imħarrka nnifisha li wara l-mewt ta' iben l-atturi, xehdet li staqsiethom jgħidulha jekk kinux iridu xi ħaġa²⁴. Qasmet ukoll magħhom ir-rikavat mill-bejgħ tal-karozza li l-attur kien għadda fuq isem ibnu

²³ Dok "RAA8", f'pag. 164 tal-proċess

²⁴ Xhieda Isabel Cassar 11.6.2001, f'pag. 128 tal-proċess

qabel iż-żwieġ. Fit-tielet lok, stqarret ukoll²⁵ li, f'laqgħa li kienet saret għand in-Nutar Attard, l-attur kien fil-fatt ressaq pretensjoni għal rifiżjoni tal-ispejjeż li ħareġ u dan kien qabel ma kien qabbađ avukat biex jibda jinterpellaha;

Illi, għalhekk, il-Qorti qegħda tasal għall-fehma li l-azzjoni attriċi tirriżulta fondata u għalhekk l-ewwel talba sejra tintlaqa';

Illi f'dan l-istadju l-kwestjoni tal-likwidazzjoni tal-ammont dovut bħala rifiżjoni f'azzjoni ta' din ix-xorta jeħtieġ li tiġi mistħarrġa wkoll. Hemm ħsibijiet li ma jaqblux ma' xulxin dwar iż-żmien li għandu jitqies għall-finijiet tal-indennizz. Għal uħud, l-ammont li għandu jitħallas lura jitqies b'rabta mal-arrikkiment li jkun seħħ fil-bidu, filwaqt li għal uħud oħrajn wieħed għandu jqis il-waqt li tkun saret it-talba ġudizzjarja jew il-waqt li tkun ingħatat is-sentenza. Kemm hu hekk, ġie mfisser²⁶ li fl-azzjoni dwar arrikkiment mhux mistħoqq "the amount recoverable is limited on the one hand by the value of the enrichment. More than this the *solvens* cannot recover and the value is assessed not, as in *gestion d'affaires*, at the time of the intervention, but at the date of the action. If at that date the value of the benefit has disappeared, the action will fail. The amount recoverable is limited on the other hand by the amount of the *solvens*' own expenditure: it is immaterial that at the time of the action the value of the benefit enjoyed is considerably higher";

Illi jidher li l-Qrati tagħna laqgħu l-applikazzjoni tal-kriterju li l-kumpens għandu jkun il-konkorrenza tal-vantaġġ miksub mix-xogħlijiet magħmulin u mhux biss għall-ispiza minfuqa biex twettqu dawk ix-xogħlijiet²⁷. Dan l-aħħar il-Qrati tagħna jidher li wessgħu il-medda tal-applikazzjoni tal-kumpens biex "ikun magħmul jiddependi wkoll minn fatti sopravvenuti li kapaċi jawmentaw, jew inaqqsu, l-arrikkiment. Rilevanti bħala elementi ta' konsiderazzjoni għall-valutazzjoni aktar konsona u ġusta jitqiesu l-bwona

²⁵ Kontro-eżami ta' Isabel Cassar 5.12.2001, f'paġ. 181 tal-proċess

²⁶ Amos & Walton, *op. cit.*, paġ. 199

²⁷ P.A. 16.6.1936 fil-kawża fl-ismijiet *Said et vs Testaferrata Boniċi Ghaxaq et* (Kollez. Vol: XXIX.ii.1105, a fol. 1108)

jew mala fede tal-persuna vantaġġjata u arrikkita”²⁸. Din il-Qorti, fuq is-saħħa ta’ diversi kittieba li qrat dwar is-suġġett, tasal biex tilqa’ din ix-xejra ta’ ħsieb;

Illi, fil-każ preżenti din il-Qorti ma ssibx li l-imħarrkin aġixxew b’mala fidi, għalkemm jista’ jingħad li kellhom responsabbilta’ għal ċertu dewmien li irriżulta bejn meta saret l-ewwel talba legali f’isem l-attur u dak inhar li nbdiet il-kawża. Il-Qorti ssib ukoll li l-vantaġġ li tnissel bix-xogħlijiet magħmula jew mill-ispejjeż imħallsa għadu jeżisti u ż-żewġ imħarrkin qegħdin igawdu benefiċċju attwali u dirett minnu. Għalkemm m’għandux ikun hemm dubju li dak li ntefaq snin ilu illum il-ġurnata jiswa iżjed, ma tressqet l-ebda prova mill-atturi dwar jekk il-valur tax-xogħlijiet magħmula fid-dar tal-imħarrkin għoliex jew b’kemm. Jidher li l-atturi jkun soddisfatti bil-ħlas lura tal-ispejjeż li ntefqu, u huwa ma’ dan l-ammont li l-Qorti sejra timxi, safejn jinsab ippruvat kif għandu jkun;

Illi, fl-aħħarnett, tqanqlet ukoll il-kwestjoni ta’ jekk għandux jgħaddi mgħax fuq l-ammont ta’ ħlas lura dovut lill-atturi. Dwar dan, huwa mgħallem li *“il credito per l’indennizzo da arricchimento senza causa non produce interessi che dalla domanda, sorgendo il dovere giuridico di indennizzo solo quando il titolare dell’azione di arricchimento faccia valere la sua pretesa”*²⁹. B’zieda ma’ dan u b’ħarsien tal-prinċipju li *in illiquidis non fit mora*, ma ntwerix li l-kreditu pretiż kien mgħarraf lill-imħarrkin qabel ma nbdiet il-kawża, u l-istess talba attriċi titlob il-likwidazzjoni ta’ somma li trid titħallas lura. F’dan il-każ, għalhekk, l-imgħax dovut għandu jibda jgħaddi minn meta ssir il-likwidazzjoni tal-ammont li jmissu jitħallas lura lill-atturi;

Għal dawn ir-raġunijiet, il-Qorti qegħda tiddeċiedi billi:

Tilqa’ l-ewwel eċċezzjoni u tiddikjara li l-imħarrek Bernard Cassar m’huwiex il-kontradittur legittimu tal-azzjoni attriċi, u qegħda għalhekk teħilsu mill-ħarsien tal-ġudizzju, bi spejjeż għall-atturi;

²⁸ Ara P.A. PS 3.10.2003 fil-kawża fl-ismijiet *Doris Ellul et vs Francis Camilleri*

²⁹ Ruperto – Pescatore *op. cit.*, paġ. 2010 (fejn jiċċitaw sentenza tal-Corte di Cassazione tas-17.12.1969)

Tilqa' l-ewwel talba attriċi u tiddikjara li l-atturi huma kredituri tal-imħarrka Isabel Cassar f'ammonti ta' flus avvanzati lil binhom Joseph Azzopardi biex tlestiet u twaqqfet id-dar konjugali fuq il-Plot 353 (illum iġġib l-isem ta' "Sanctus Joseph"), Triq Napuljun Tagliaferro, Pembroke, illum id-dar fejn toqgħod l-istess imħarrka;

Tilqa' t-tieni talba attriċi u qegħda tillikwida l-ammont dovut mill-imħarrka lill-atturi fis-somma ta' erbat elef u sitta u sittin lira Maltin u erbgħin ċenteżmi (Lm 4,066.40);

Tilqa' t-tielet talba attriċi u qegħda tikkundanna lill-imħarrka Isabel Cassar tħallas lill-atturi s-somma hekk likwidata ta' erbat elef u sitta u sittin lira Maltija u erbgħin ċenteżmi;

Tiċhad l-eċċezzjonijiet kollha tal-imħarrka Isabel Cassar;

L-ispejjeż (għajr għal dawk ġa' deċiżi dwar l-ewwel eċċezzjoni tal-imħarrek Bernard Cassar) u l-imgħax legali fuq is-somma hawn likwidata li jibda jgħaddi b'effett millum sal-jum tal-ħlas effettiv, jitħallsu mill-imħarrka Isabel Cassar.

Moqrija

< Sentenza Finali >

-----TMIEM-----